



AZƏRBAYCAN RESPUBLİKASININ QIDA TƏHLÜKƏSİZLİYİ AGENTLİYİ

Q Ə R A R

№ 344/3-9-14/2024

Bakı şəhəri

“ 16 ” avqust 2024-cü il

Karantin tətbiq edilən zərərli orqanizm aşkar edilmiş kartofçuluq təsərrüfatında bitki mühafizəsi tədbirlərinin görülməsi haqqında

Azərbaycan Respublikası Qida Təhlükəsizliyi Agentliyinin (bundan sonra – Agentlik) Qarabağ regional bölməsinin Bitki sağlamlığı və fitosanitar nəzarəti sektorunun əməkdaşları tərəfindən Ağdam rayonunun Yüzbaşı kəndində yerləşən, fiziki şəxs Cəfərov Seymur Yusif oğluna məxsus kartofçuluq təsərrüfatında (0.7 ha) (bundan sonra – sirayətlənmiş sahə) fitosanitar müşahidələr aparılmış, götürülmüş torpaq nümunələri laborator müayinələrə cəlb edilmişdir. 2024-cü il 11 iyul tarixli AZ-6CFVCZ8/LAB03-24001-T-001 nömrəli sınaq protokoluna əsasən, nümunələrdə karantin tətbiq edilən qızılı kartof nematodunun (*Globodera rostochiensis*) mövcudluğu təsdiqlənmişdir.

Qeyd olunanlara əsasən, bitki və bitkiçilik məhsullarında zərərli orqanizmlərin kütləvi yayılmasının qarşısının alınmasına, xəstəliklərin aradan qaldırılmasına, məhsul itkisinə yol verilməməsinə, ətraf mühitin və əhalinin sağlamlığının qorunmasına yönəldilmiş bitki mühafizəsi tədbirlərinin həyata keçirilməsi məqsədilə, Azərbaycan Respublikası Prezidentinin 2017-ci il 13 noyabr tarixli 1681 nömrəli Fərmanı ilə təsdiq edilmiş “Azərbaycan Respublikasının Qida Təhlükəsizliyi Agentliyi haqqında Əsasnamə”nin 3.0.33-12-ci yarımbəndini rəhbər tutaraq

Qərara alıram:

1. Agentliyin Qarabağ regional bölməsinin Bitki sağlamlığı və fitosanitar nəzarəti sektorunun əməkdaşlarına tapşırılsın:

1.1. Ağdam rayonu ərazisində qızılı kartof nematodu ilə sirayətlənmiş ərazilərin sərhədləri müəyyən edilsin;

1.2. sirayətlənmiş sahədə istehsal olunan kartof məhsulunun əkin materialı kimi istifadəsinə icazə verilməsin;

1.3. sirayətlənmiş sahədə istifadə edilən toxum materialının mənşəyi və digər təsərrüfatlarda da əkilməsi haqqında ətraflı məlumat əldə edilsin;

1.4. sirayətlənmiş sahədə istehsal olunan kartof məhsulunun qeyd olunan zərərli orqanizmin rast gəlinmədiyi digər ərazilərə daşınması məhdudlaşdırılsın.

2. Sirayətlənmiş sahədə ən azı üç il müddətində qızılı kartof nematodunun əsas sahib bitkisi olan kartofun və badımcançiçəklilər fəsiləsinə aid digər bitkilərin (pomidor, badımcan) əkilməməsi təşviq edilsin və buğda, yonca, lobyə və qarğıdalı əkilməklə növbəli əkin tətbiq edilsin.

3. Sirayətlənmiş sahədə kartofdan başqa bitkinin əkilməsi uyğun olmadığı təqdirdə yalnız ərzaqlıq kartof əkini həyata keçirilsin.

4. Sirayətlənmiş sahədə təsərrüfat işləri zamanı istifadə edilən bütün avadanlıqlar, alətlər, qablaşdırma vasitələri və bu sahədə istehsal edilmiş kartofun saxlandığı anbarlar dərhal və hərtərəfli təmizlənsin və dezinfeksiya edilsin.

5. Sirayətlənmiş sahədə istifadə edilən texnika və alətlər yalnız təmizlənərək dezinfeksiya edildikdən sonra digər sahələrdə istifadəsinə icazə verilsin.

6. Nematod sistasının su vasitəsilə yayıla bilməsi nəzərə alınaraq, digər sahələrin suvarılması üçün istifadə edilən su kanallarının sirayətlənmiş sahədən keçməməsi, sahənin və su kanallarının ətrafının əlaqə otlarından, xüsusən də qara quşüzümü (*Solanum nigrum* L.) və gicitkəndən (*Urtica dioica* L.), habelə əvvəlki əkindən torpaqda qalan kartof yumrularından təmizlənməsi təmin edilsin.

7. Sirayətlənmiş sahədən torpağın kənara çıxarılmasına icazə verilməsin.

8. Sirayətlənmiş sahənin ətrafında 15-20 m radiusda ərazi bufer zona olaraq müəyyənləşdirilsin, sirayətlənmiş sahə üçün tətbiq edilən tədbirlər bu zonada olan əkin sahələrinə də tətbiq edilsin.

9. Bu Qərarın icrasına nəzarət Agentliyin Qarabağ regional bölməsi tərəfindən həyata keçirilsin.

10. Bu Qərarın icrasından yayınan şəxslər Azərbaycan Respublikasının qanunvericiliyi ilə nəzərdə tutulmuş qaydada məsuliyyət daşıyırlar.

11. Agentlik Aparatının Bitki sağlamlığı və bioloji təhlükəsizlik şöbəsi bu Qərarın surətinin aidiyyəti üzrə göndərilməsini təmin etsin.

**Bitki sağlamlığı və bioloji təhlükəsizlik
şöbəsinin müdiri,
Respublikanın baş dövlət fitosanitar müfəttişi**



Taleh Şəmiyev